

தலைப்புச் செய்திகள்-

1. நாட்டை வளர்ச்சிப்பாதையில் கொண்டு செல்ல பிஜேபி-யால் மட்டுமே முடியும் என்று அக்கட்சியின் மூத்த தலைவர் திரு அமித்ஷா கூறியுள்ளார்.
2. தேசிய ஜனநாயக கூட்டணி ஆட்சியில் வேலைவாய்ப்பின்மையும், பணவீக்கமும் கணிசமாக அதிகரித்துள்ளது என்று காங்கிரஸ் பொதுச்செயலாளர் திருமதி பிரியங்கா காந்தி குற்றம்சாட்டியுள்ளார்.
3. திமுக ஆட்சியில் போதைப்பொருள் பழக்கம் அதிகரித்துள்ளதாக அஇஅதிமுக பொதுச்செயலாளர் திரு எடப்பாடி பழனிசாமி கூறியுள்ளார்.
4. தமிழகத்தில் மக்களவைத் தேர்தலுக்கான அனைத்து ஏற்பாடுகளும் முழுவீச்சில் மேற்கொள்ளப்பட்டு வருவதாக தலைமை தேர்தல் அதிகாரி திரு சத்யபிரதாசாஹூ தெரிவித்துள்ளார்.
5. ஐ பி எல் கிரிக்கெட் போட்டியின் இன்றைய ஆட்டத்தில் பஞ்சாப் - ராஜஸ்தான் அணிகள் மோதுகின்றன.

---- இனி விரிவான செய்திகள் ----

||<<>>||

மக்களவைத் தேர்தலுக்கான முதல்கட்ட வாக்குப்பதிவுக்கான பிரச்சாரம் இன்னும் நான்கு நாட்களில் நிறைவடையவுள்ளது.

தமிழகத்தில் 39 தொகுதிகள் உட்பட நாடு முழுவதும் 102 தொகுதிகளில் அரசியல் தலைவர்கள் மற்றும் வேட்பாளர்கள் கடும் வெய்யிலையும் பொருட்படுத்தாமல் அனல் பறக்கும் பிரச்சாரத்தில் ஈடுபட்டு வருகின்றனர்.

வேட்பாளர்கள் வீடு வீடாக சென்றும் வாக்கு சேகரித்து வருகின்றனர்.

கன்னியாகுமரி மாவட்டம் தக்கலையில் தேர்தல் பிரச்சாரம் மேற்கொண்ட மூத்த தலைவர் திரு அமித்ஷா நாட்டை வளர்ச்சிப் பாதையில் கொண்டு செல்ல பிஜேபி-யால் மட்டுமே முடியும் என்று தெரிவித்தார்.

தமிழகத்தின் பண்பாட்டையும், கலாச்சாரத்தையும் உலக அளவில் கொண்டு செல்வதற்கான நடவடிக்கைகளை பிரதமர் திரு நரேந்திரமோடி தலைமையிலா அரசு மேற்கொண்டதாகவும் குறிப்பிட்டார்.

திமுக, அஇஅதிமுக போன்ற கட்சிகளால் தமிழகத்தின் வளர்ச்சி பாதிக்கப்பட்டுள்ளதாகவும் அவர் குற்றம்சாட்டினார். அயோத்தியில் ராமர் கோவில் கட்டியது குறித்து தவறாக விமர்சனம் செய்து மக்களின் மனதை காயப்படுத்தியதாகவும் திமுக மீது திரு அமித்ஷா குறை கூறினார்.,

||<<>>||

தேசிய ஜனநாயகக் கூட்டணி மத்தியில் ஆட்சியில் இருந்த கடந்த பத்து ஆண்டுகளில் வேலைவாய்ப்பின்மையும், பணவீக்கமும் கணிசமாக அதிகரித்துள்ளது என்று காங்கிரஸ் பொதுச்செயலாளர் திருமதி பிரியங்கா காந்தி கூறியுள்ளார்.

உத்தராகாண்டில் ராமநகர் என்ற இடத்தில் பிரச்சாரம் மேற்கொண்ட அவர், அத்தியாவசியப் பொருட்கள், சமையல் எரிவாயு, பெட்ரோல் டீசல் விலைகளும் பிஜேபி ஆட்சியில் அதிகரித்துள்ளதாகத் தெரிவித்தார்.

மக்களின் எதிர்பார்ப்புகளை பூர்த்தி செய்வதற்கு காங்கிரஸ் கட்சியால் மட்டுமே முடியும் என்றும் திருமதி பிரியங்கா காந்தி குறிப்பிட்டார்.

||<<<>>>||

ஏழை எளியோர், பெண்கள், விவசாயிகள், இளைஞர்கள் என அனைத்துத் தரப்பினரும் பயன்பெறும் வகையில் பத்து ஆண்டுகால தேசிய ஜனநாயகக் கூட்டணி ஆட்சி அமைந்திருந்ததாக பிஜேபி மாநில தலைவர் திரு அண்ணாமலை தெரிவித்துள்ளார்.

தேனியில் பிரச்சாரம் மேற்கொண்ட அவர், பிஜேபி ஆட்சியில் மாநிலங்களுக்கான வரி வருவாய் 42 சதவீதம் பகிர்ந்து அளிக்கப்பட்டுள்ளதாகவும், காங்கிரஸ் ஆட்சியின்போது 32 சதவீதம் மட்டுமே மாநிலங்களுக்கு வழங்கப்பட்டதாகவும் கூறினார்.

தமிழகத்தில் ஒரே நேரத்தில் பத்து புதிய மருத்துவக் கல்லூரிகளை அமைக்க பிரதமர் திரு நரேந்திரமோடி அனுமதி அளித்ததாகவும் திரு அண்ணாமலை குறிப்பிட்டார்.

||<<<>>>||

தூத்துக்குடி மாவட்டத்தில் அதிக அளவில் தொழிற்சாலைகளைத் தொடங்கி மக்களின் வாழ்க்கைத் தரத்தை உயர்த்துவதற்கான பணிகளை திமுக மேற்கொண்டதாக அக்கட்சியின் திரு உதயநிதி ஸ்டாலின் தெரிவித்துள்ளார்.

தூத்துக்குடியில் பிரச்சாரம் மேற்கொண்ட அவர், 14 ஆயிரம் கோடி ரூபாய் மதிப்பில் மின்சார வாகன உற்பத்தி தொழிற்சாலை தொடங்குவதற்கும், அறிவியல் தொழில்நுட்பப் பூங்கா அமைக்கவும் நடவடிக்கை எடுக்கப்பட்டுள்ளதாகக் கூறினார்.

தங்கள் கூட்டணி மத்தியில் ஆட்சிஅமைத்தால் சமையல் எரிவாயு சிலிண்டரின் விலை 500 ரூபாயாக குறைக்கப்படும் என்று அவர் தெரிவித்தார்.

மகளிருக்கான பல்வேறு நலத்திட்டங்களை தங்கள் கட்சி நிறைவேற்றி உள்ளதாகவும் திரு உதயநிதி குறிப்பிட்டார்.

||<<<>>>||

தமிழகத்தில் அஇஅதிமுக வலுவான கட்சியாக உள்ளது என்று அக்கட்சியின் பொதுச்செயலாளர் திரு எடப்பாடி பழனிசாமி தெரிவித்துள்ளார்.

அரியலூரில் பிரச்சாரம் மேற்கொண்ட அவர், தமிழகத்தில் போதைப்பொருட்களின் புழக்கம் திமுக ஆட்சியில் அதிகரித்துள்ளதாகத் தெரிவித்தார்.

அக்கட்சியினரே போதைப்பொருள் கடத்தலில் ஈடுபடுவதாகவும் அவர் குற்றம்சாட்டினார்.

திமுக அங்கம் வகிக்கும் ஐ என் டி ஐ கூட்டணி பலவீனமாக உள்ளதாவும் அவர் கூறினார்.

தமிழக மக்களின் நலன்களுக்கான நல்ல திட்டங்களை கொண்டு வந்து, அவர்களுக்காக பாடுபடும் கட்சியாக அஇஅதிமுக உள்ளது என்று திரு எடப்பாடி பழனிசாமி தெரிவித்தார்.

||<<<>>>||

தமிழகத்தில் மக்களவைத் தேர்தல் தொடர்பாக, தொகுதி வாரியாக எமது செய்தியாளர்கள் வழங்கும் இந்த பகுதியில் இன்று இடம்பெறுகிறது கன்னியாகுமரி மக்களவைத் தொகுதி

||<<<>>>||

தமிழகத்தில் மக்களவைத் தேர்தலுக்கான அனைத்து ஏற்பாடுகளும் முழுவீச்சில் மேற்கொள்ளப்பட்டு வருவதாக தமிழக தலைமை தேர்தல் அதிகாரி திரு சத்யபிரதாசாஹூ தெரிவித்துள்ளார்.

சென்னையில் செய்தியாளர்களிடம் பேசிய அவர், வாக்காளர்கள் அனைவருக்கும் வாக்குச்சீட்டுகள் வழங்கும் பணி இன்றுடன் நிறைவடைவதாகக் கூறினார்.

மாநிலத்தில் 68 ஆயிரம் வாக்குச்சாவடி மையங்களில் அடிப்படை வசதிகள் நிறைவேற்றப்பட்டு வருவதாக அவர் தெரிவித்தார்.

மாநிலத்தில் தேர்தல் நடத்தை விதிமுறைகள் முறையாக பின்பற்றப்படுவது உறுதி செய்யப்பட்டு வருவதாகவும் திரு சத்யபிரதா சாஹூ குறிப்பிட்டார்.

இந்நிலையில், தமிழகத்தில் மக்களவைத் தேர்தல் பணியில் ஈடுபடும் காவலர்கள் தபால் வாக்ககளை செலுத்துவது இன்றுடன் நிறைவடைந்தது.

||<<<>>>||

இதனிடையே மாவட்ட நிர்வாகங்களும் வாக்குச்சாவடிகளில் மேற்கொள்ளப்பட வேண்டிய முன்னேற்பாட்டு பணிகள், வாக்காளர் விழிப்புணர்வு உள்ளிட்ட தேர்தல் தொடர்பான பணிகளை முழுவீச்சில் மேற்கொண்டு வருகின்றன.

சென்னையில் கல்லூரி மாணவ மாணவிகளிடையே வாக்களிப்பது குறித்து விழிப்புணர்வை ஏற்படுத்தும் வகையில் தேர்தல் குறித்த வினாடி வினா போட்டி மாவட்ட தேர்தல் அலுவலர் டாக்டர் ராதாகிருஷ்ணன் முன்னிலையில் இன்று நடைபெற்றது.

பின்னர் செய்தியாளர்களிடம் பேசிய திரு ராதாகிருஷ்ணன், வாக்குச்சாவடிகளில் தேவையான அடிப்படை வசதிகள் செய்யப்பட்டு வருவதாகத் தெரிவித்தார்.

||<<>>||

தென்காசி மாவட்டத்தில் 100 சதவீதம் வாக்களிப்பதை வலியுறுத்தும் வகையில் சிலம்பம் ஆடி விழிப்புணர்வு ஏற்படுத்தப்பட்டது.

கடலூர் மாவட்டம் விருதாச்சலத்தில் 100 சதவீதம் வாக்களிப்பதை வலியுறுத்தி விளையாட்டு வீரர்கள் பங்கேற்ற பேரணி நடைபெற்றது.

நாகப்பட்டினம் மாவட்டத்தில் தேர்தலில் மக்கள் அச்சமின்றி வாக்களிப்பதை உறுதி செய்யும் வகையில் காவல்துறையினரின் அணிவகுப்பு இன்று நடைபெற்றது.

விழுப்புரத்தில் தேர்தல் நடத்தை விதிகள் தொடர்பான அனைத்துக் கட்சி பிரதிநிதிகள் பங்கேற்ற கூட்டம் ஆட்சியர் திரு பழனி தலைமையில் இன்று நடைபெற்றது.

||<<>>||

நாடு முழுவதும் முதல் முறை வாக்காளர்களை ஊக்குவிக்கும் வகையில் தேர்தல் ஆணையம் பல்வேறு விழிப்புணர்வு நிகழ்ச்சிகளை மேற்கொண்டு வருகிறது.

தமிழகத்திலும் இதற்கான விழிப்புணர்வு நிகழ்ச்சிகள் முழுவீச்சில் நடைபெற்று வருகின்றன.

திருச்சி மாவட்டத்தில் நடைபெற்ற நிகழ்ச்சியில் பங்கேற்ற மாணவி, முதல்முறையாக வாக்களிப்பது மகிழ்ச்சியாக உள்ளது என்று தெரிவித்தார்.

||<<>>||

ஐ பிஎல் கிரிக்கெட் போட்டியில் இன்று நடைபெறவுள்ள ஆட்டத்தில் பஞ்சாப் அணி - ராஜஸ்தான் அணியை எதிர்கொள்கிறது.

பஞ்சாபில் நடைபெறும் இப்போட்டி இரவு மணி 7-30-க்கு தொடங்குகிறது.

||<<>>||

மெக்ஸிகோ சர்வதேச சேலஞ்சர் டென்னிஸ் போட்டியில் இந்தியாவின் அர்ஜுன் கதே - ஜீவன் நெடுஞ்செழியன் இணை இறுதி ஆட்டத்திற்கு முன்னேறியுள்ளது.

ஆடவர் இரட்டையர் பிரிவு அரை இறுதி ஆட்டத்தில் இந்த இணை 4-6, 7-6, 10-8 என்ற செட் கணக்கில் இங்கிலாந்தின் **luke johnson** - துனிஷியாவின் **Skander Mansouri** இணையை வென்றது.

||<<>>||

ஐ எஸ் எல் கால்பந்து போட்டியில் இன்று நடைபெறவுள்ள ஆட்டத்தில் ஒருங்கிணைந்த வடகிழக்கு அணி - ஓடிஸா அணியை எதிர்கொள்கிறது.

குவாஹாத்தியில் இப்போட்டி இரவு மணி 7-30-க்கு தொடங்குகிறது.

End of News